



دائرۃ الافتاء اہلسنت (دعوتِ اسلامی)

Dar-ul-ifta Ahl-e-sunnat



تاریخ: 10-04-2018

بِسْمِ اللَّهِ الرَّحْمَنِ الرَّحِيمِ

ریفرنس نمبر: Aqs 1305

جی پی فنڈ اور حج کا حکم

کیا فرماتے ہیں علمائے دین و مفتیانِ شرع متین اس مسئلے کے بارے میں کہ ایک شخص کو کمپنی کی طرف سے جی پی فنڈ کی مد میں رقم ملی ہے، جو اس کی تنخواہ سے ہی کاٹی گئی تھی اور وہ حج کے اخراجات کے برابر ہے، تو کیا اس شخص پر حج فرض ہوگا؟ اصل رقم حج کے اخراجات کے برابر ہو، تو کیا حکم ہے اور سود والی رقم کے ساتھ مل کر حج کے اخراجات کے برابر ہو، تو کیا حکم ہے؟ نیز اگر سود والی رقم کے ساتھ حج کر لیا، تو فرض ادا ہو گیا یا دوبارہ کرنا پڑے گا؟

سائل: خرم عطاری (ٹیکسلا، راولپنڈی)

بِسْمِ اللَّهِ الرَّحْمَنِ الرَّحِيمِ

الجواب بعون الملک الوہاب اللہم ہدایۃ الحق والصواب

پوچھی گئی صورت میں اس شخص کو جی پی فنڈ میں ملنے والی اصل رقم (جو اس کی تنخواہ سے ہی کاٹی گئی تھی، وہ رقم) بذاتِ خود یا دیگر مال کے ساتھ مل کر حج کے اخراجات کے برابر ہو، تو دیگر شرائط کے پائے جانے کے ساتھ اس شخص پر حج فرض ہوگا، کیونکہ وہ رقم اس شخص کی اپنی ملک ہے اور حج کے اخراجات کے برابر بندے کی ملکیت میں مال ہونے سے دیگر شرائط پائے جانے سے حج فرض ہوتا ہے۔

اور اگر اس شخص کو جی پی فنڈ میں ملنے والی اصل رقم وغیرہ حج کے اخراجات کے برابر نہ ہو، لیکن زائد ملنے والی سود کی رقم کے ساتھ مل کر حج کے اخراجات کے برابر ہو، تو اس سے حج فرض نہیں ہوگا، کیونکہ مالِ حرام سے حج کرنا حرام ہے، البتہ اگر اس سے حج کر لیا، تو فرض ادا ہو جائے گا، لیکن وہ حج مقبول نہیں ہوگا، نہ ہی ثواب ملے گا، کیونکہ اللہ عز و جل پاکیزہ چیز ہی قبول فرماتا ہے۔

جامع ترمذی میں حدیث شریف ہے: ”لا یقبل اللہ الا الطیب“ ترجمہ: اللہ عز و جل صرف پاکیزہ چیز ہی قبول فرماتا ہے۔ (جامع الترمذی، ابواب الزکوٰۃ، باب ماجاء فی فضل الصدقۃ، جلد 1، صفحہ 260، مطبوعہ لاہور)

الترغیب والترہیب میں حرام مال کے ساتھ حج کرنے کے متعلق سیدنا ابو ہریرہ رضی اللہ عنہ سے حدیث شریف مروی ہے: ”قال رسول اللہ صلی اللہ علیہ وسلم: -- اذا خرج بالنفقة الخبیثۃ فوضع رجلہ فی الغرز فنادی: لیبیک، ناداہ من السماء لا لیبیک ولا سعیدیک زادک حرام و نفقتک حرام و حجک مأزور غیر مبرور“

ترجمہ: رسول اللہ صلی اللہ علیہ وسلم نے ارشاد فرمایا:۔۔۔ بندہ جب حرام مال کے ساتھ حج کرنے کے لیے نکلتا ہے اور رکاب میں پاؤں رکھتا ہے، تو پکارتا ہے: ”لبیک (یعنی یا اللہ عزوجل میں حاضر ہوں)“ تو آسمان سے ندا آتی ہے: ”لا لبیک ولا سعدیک (یعنی نہ تیری حاضری قبول ہے نہ تیری خدمت۔)“ تیرا زادِ راہ اور تیرا نفقہ حرام ہے اور تیرا حج لوٹایا ہوا اور نامقبول ہے۔

(الترغیب والترہیب، الترغیب فی النفقة فی الحج والعمرة، جلد 2، صفحہ 113، مطبوعہ دارالکتب العلمیہ، بیروت)
 زادِ راہ پر قادر ہونے پر حج فرض ہونے کے متعلق ہدایہ میں ہے: ”الحج واجب علی الاحرار البالغین العقلاء الاصحاء اذا قدر واعلی الزاد والراحلة“ ترجمہ: آزاد، بالغ، عاقل، تندرست لوگ جب زادِ راہ اور سواری پر قادر ہوں، تو ان پر حج فرض ہے۔
 (الهدایة، کتاب الحج، جلد 1، صفحہ 145، مطبوعہ دارالکتب العلمیہ، بیروت)

حرام مال کے ساتھ حج کرنے کے متعلق درمختار میں ہے: ”وقد يتصف بالحرمة كالحج بمال حرام“ ترجمہ: اور حج کرنا کبھی حرام ہوتا ہے جیسا کہ مال حرام سے حج کرنا۔

اس کے تحت ردالمختار میں ہے: ”ان الحج نفسه الذی هو زیارة مکان مخصوص الخ لیس حراما بل الحرام هو انفاق المال الحرام۔۔۔ قال فی البحر ویجتهد فی تحصیل نفقة حلال فانه لا یقبل بالنفقة الحرام كما ورد فی الحدیث مع انه یسقط الفرض عنه معها“ ترجمہ: حج جو مخصوص جگہوں کی زیارت الخ کا نام ہے، وہ فی نفسہ حرام نہیں ہے، بلکہ مال حرام خرچ کرنا حرام ہے۔۔۔ بحر میں کہا ہے: حلال نفقہ حاصل کرنے کی کوشش کرے، کیونکہ حرام نفقہ کے ساتھ حج قبول نہیں ہوتا۔ جیسا کہ حدیث شریف میں ہے اگرچہ حرام نفقہ کے ساتھ بندے سے فرض ساقط ہو جاتا ہے۔“

(ردالمحتار علی الدرالمختار، کتاب الحج، مطلب فیمن حج بمال حرام، جلد 3، صفحہ 519، مطبوعہ کوئٹہ)
 سیدی اعلیٰ حضرت امام اہلسنت مولانا الشاہ امام احمد رضا خان علیہ رحمۃ الرحمن فتاویٰ رضویہ میں مال حرام کے ہوتے ہوئے حج فرض ہونے کے متعلق فرماتے ہیں: ”اگر اس کے پاس مال حلال کبھی اتنا نہ ہو، جس سے حج کر سکے اگرچہ رشوت کے ہزار ہاروپے ہوئے، تو اس پر حج فرض ہی نہ ہوا کہ مال رشوت مال منسوب ہے، وہ اس کا مالک ہی نہیں اور اگر مال حلال اس قدر اس کے پاس ہے یا کسی موسم میں ہوا تھا، تو اس پر حج فرض ہے، مگر رشوت وغیرہ حرام مال کا اس میں صرف کرنا حرام ہے اور وہ حج قابل قبول نہ ہو گا اگرچہ فرض ساقط ہو جائے گا۔“

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم



کتبہ
 مفتی محمد قاسم عطاری

23 رجب المرجب 1439ھ / 10 اپریل 2018ء

خوفِ خدا و عشقِ مصطفیٰ کے حصول کیلئے ہر ہفتے کو عشا کی نماز کے بعد امیر اہل سنت کا مدنی مذاکرہ دیکھنے سننے اور ہر جمعرات مغرب کی نماز کے بعد عاشقانِ رسول کی مدنی تحریک، دعوتِ اسلامی کے ہفتہ وار سنتوں بھرے اجتماع میں بہ نیتِ ثواب ساری رات گزارنے کی مدنی التجا ہے